

14



312  
ה'ר"ט יצחק שיינע  
פרייזעם ליבער  
ליל 1892

דר. נ. סירקין

# אידישער קאנגרעס אין אמעריקא



פרייז 4 סענט



דר. נ. סירקין

ה'ר"ט יצחק שיינעו  
פרייזעט לייבערי

# אידישער קאנגרעס אין אמעריקא



ארויסגעגעבען פון

אידיש-נאציאנאלען ארבייטער פערבאנד פון אמעריקא

יולי 1915

## פאָרוואַרט.

---

דיא פראגע פון א אידישען קאָנגרעס אין אמעריקא, איז היינט צו טאָג די ברענענדסטע אין דער אידישער גאס, און האָט ארומד גענומען אלע שיכטען פון אמעריקאנער יודענטהום. עס פערשטעהט זיך אז יעדער קלאס, האָט זיך זיין מיינונג און זיין שטאנדפונקט בנוגע דער פראגע. אויך דער „פערבאָנד“ האָט א געוויסע שטעלונג צו דיעזער פראגע און האָט זי ביי פערשיעדענע געלעגענהייטען ארויסגעזאָגט אין דער עפענטליכקייט.

דיעזען ביכעל גיבען מיר ניט ארויס אלס פראָגראם-ערקלערונג פון „פערבאָנד“ וועגען דער קאָנגרעס-פראגע, נאָר אלס א טיכטיגע בעלייכטונג.

איד. נאָצ. אַרב. פערבאָנד.



# 1.

עם איז בעקאנט דיא אלטע טרויעריגע מעשה מיט יענעם מאן, וועלכער האָט פערריכט דאס דאָך פון זיין הויז אין א רעגענדיגען טאג. אויף דיא פראגע, פאר וואָס ער ארבייט ארום זיין דאָך אונטער א רעגען, האָט ער געענטפערט, דאס ביי זונענשיין דארף ער דאָך האָס דאָך בכלל ניט פארדיכטען. אין דער לאגע פון יענעם אונגליקליכען מאן געפינט זיך דאס אידישע פאָלק, וועלכעס האָט זיך ניט אָרגאניזירט אין רוהיגערע צייטען, זאָלאנג דיא ביטערע לעבענסנויט האָט איהם דערצו ניט געטריעבען, און וועלכעס עס קומט אויס צו זאמלען און ארגאניזירען זיינע קרעפטען אין שטורם און פייער.

דיא דרייצעהן מיליאן אידען האָבען זיך שוין לאַנג געדארפט אָרגאניזירען און בעשאפען א אידישע פאלקס־פערטרעטונג, א אידישען קאָנגרעס, וועלכער זאָל זיין דער אמת'ער פארשטעהער פון פאָלק, זאָל רעדען און האנדלען אין זיין נאָמען, זאָל בעשיצען און פערבעסערן זיין געגענווארט און דורכפיהרען דיא בעפרייאונג פון דעם אידישען גלות־פאָלק. זייט צעהן יאָהר געהט דערפאר אויך אַן אין דער אידישער עפענטליכקייט א דיסקוסיאן וועגען דער צונויפ־רופונג פון א אידישען אלוועלטליכען קאָנגרעס, אָבער ערשט אין דער איצטיגער קריעגס־קאטאסטראָפּע, בשעת דער וועלט־שטורם מאכט חרב דעם גאנצען אידישען גלות און דאס אידישע פאָלק פאר־בלוטיגט פון אלע זיינע אברים, האָט מען אָנגעהויבען פערשטעהן, ווי ווייט דיא טיעפע געפאלענקייט פון דעם אידישען פאָלק געהט זיך פון זיין נאציאנאלער פאנאנדערגעפאלענקייט. אין שטורם און פייער קומט אונז אויס צו בויען דעם בנין פון אונזער פאָלק, און בשעת יעדעס אנדער פאָלק שטעהט פעסט געאייניגט און ארגאניזירט אין קאמפף פאר זיין פרייהייט און אונאבהענגיקייט, מוזען מיר אידען ערשט לעגען דיא גרונדשטיינער פאר אונזער נאציאנאלע ארגאניזאציאן.

דיא וועלט־מלחמה האָט ארויסגעשטעלט דיא היסטאָרישע  
 נויט, דיא הילפלאַזיגקייט און צופאלענקייט פון דעם אידישען  
 גלות־פאלק אויף א טראגישען אופן. אזוי ווי דיא גאנצע אידישע  
 ליידענסגעשיכטע פאר דיא צוויי טויזענד יאָהר פון גלות וואלט  
 זיך נאָך אמאָל איבערגע'חזר'ט און אכגעשפיעגעלט פאר דאָס לעצט־  
 טע יאָהר. דיא צעהן מיליאנען אידען פון אייראפא און דער אזיא-  
 טישער טערקיי זיינען אריינגעוואָרפען געוואָרען אין דעם שטורם  
 וועלט־קריגען, וועלכער איז פאר זיי געוואָרען א בלוטיגער ברודער-  
 קריגען, וואָס זיין שרעק איז אזוי גרויס וויא זיין שאנדע. דיא  
 מיליאנען אידען פון רוסלאנד צוזאמען מיט דיא אידען פון ענגלאנד,  
 פראנקרייך, בעלגיען, סערביען, איטאליען זיינען אין מלחמה־צור-  
 שטאנד געגען דיא מיליאנען אידען פון עסטרייך, דייטשלאנד, טער-  
 קיי, און הונדערט טויזענדע פון זייערע זיהן שטעהען אויף דעם  
 שלאכט פעלד איינע געגען דיא אנדערע.

„דער איד האָט ניט קיין פאטערלאנד, נאָר אלע איבריגע איד-  
 דען זיינען דאס פאטערלאנד פון יעדען איינצעלנעם איד“, — איז  
 א בעקאנטעס וואָרט מכה דיא שטעלונג פון דיא אידען צווישען דיא  
 פעלקער; און דאָך שטעהען אידען אונטער דיא פאהנען פון זייערע  
 סערשיעדענע פאטערלענדער אין פארגיעסען זייער בלוט אויף אלע  
 שלאכטפעלדער. ניט צוליעב זייער פאלק און זיין צוקונפט פאר-  
 בלוטיגען זיי אויף דיא פערשיעדענע שלאכטפעלדער, נאָר זיי  
 טראגען דיא וואפען פאר דעם זיעג פון לענדער און פעלקער, וועלכע  
 האָבען גערויבט ביי זיי זייערע מענשען־רעזכט, זייער פרייהייט און  
 זייער כבוד. זיי קעמפפען ניט פאר א בעסערע צוקונפט פאר זייער  
 אייגענעם פאָלק, נאָר פארקערט אויף דעם הימעל פון דער אידישער  
 צוקונפט קלייבען זיך אויף נאָר גרויע און פינסטערע וואָלקענס.  
 דערווייל האָט שוין דער בלוטיגער קריגען אויסגעטייליגט הונדערט  
 טויזענדע מענשען, חרב געמאכט טויזענדע קהלות, פערארעמט  
 מיליאנען פון אידען. אין טראגישער פערצווייפלונג שטעהט דאס  
 פארבלוטיגטע אידישע פאָלק אין דעם מלחמה־שטורם אָהן נאציאָ-  
 נאלע ליידענשאפט אין הארצען, אָהן א נאציאָנאלע האָפנונג פאר



זיין צוקונפט, מיט הילפלאזע גלייבגליטניגקייט אין דעם גרויסען פעלקער-קאמפף, אָהן וועלכע עס איז אָרגאניזאציע און פערטרע-טונג, אָהן א ווילען און אָהן פאָדערונגען, נאָר אן אונגליקליכער קרבן אויף דעם בלוטיגען מזבח פון דער וועלטגעשיכטע.

פון אלע קלאסען און פארטייען פון אידישען פאָלק האָט אָבער דיא לעצטע צייט אָנגעהויבען צו קלינגען א קול פאר א אידישע נאציאנאלע טהאט, א קול פאר פעראייניגונג, פאר א אידישע פאלקס-אָרגאניזאציע, פאר דיא צונויפֿרופונג פון א אידישען קאָנגרעס. דיא אידישע עפענטליכע מיינונג, דיא פרעסע, דיא פערשיעדענע אָרגאניזאציען, פון דיא קאנסערוואטיווע ביז צו דיא ראדיקאלע און נאציאנאל־סאציאליסטישע האָבען זיך אויפגעהוי-בען צו דעם ווילען צונויפֿצורופען א אידישען קאנגרעס וועלכער זאָל לעגען דעם יסוד צו א אידישער פאלקס-אָרגאניזאציע. דער-וויל ווערט גערעדט, פערשטעהט זיך, נאָר פון א אידישער פאָלקס-אָרגאניזאציע און א אידישען קאנגרעס אין אמעריקא, אָבער עס פערשטעהט זיך גיט ווייניגער, דאָס דיעזער אידישער קאנגרעס אין אמעריקא איז נאָר דיא פארבערייטונג צו אן אלוועלטליכען אי-דישען קאָנגרעס, וועלכער זאָל ווערען א דויערנדע אידישע פאלקס-פערטרעטונג צוליעב אלע צייטווייליגע נויטען און היסטאָרישע ציעלען פון אידישען פאָלק, צוליעב דער וויעדערגעבורט פון דער אידישער נאציאָן.

אויף דאס אמעריקאנער יודענטום, וועלכעס געפינט זיך יעצט אין א גליקליכערער לאגע, איידער דיא איבריגע אידען פון דער וועלט, פאלט יעצט דער הייליגער חוב און דער היסטאָרישער כבוד, צו בעשאפען א נייע טהאט אין דעם אידישען לעבען און צו שרייבען א גרויסען קאפיטעל אין דעם בוך פון בלוט און טרערען פון דער אידישער געשיכטע. דאס אמעריקאנער יודענטום מוז צונויפֿרופען דעם ערשטען אידישען קאנגרעס, וועלכער וועט בע-קומען אין דער אידישער געשיכטע דיא בעדייטונג פון א אידישער קאנסטיטואירענדער נאציאנאל-פערזאמלונג. דיעזער אמעריקאניש-אידישער קאָנגרעס וועט האָבען דריי היסטאָרישע אויפגאבען פאר

זיך. ער וועט מוזען פראקלאמירען דיא פאדערונגען פון דעם אידישען פאָלק פאר דער גאנצער מענשהייט, ער וועט לעגען דעם יסוד פאר דיא אלוועלטליכע אָרגאניזאציען פון דעם גאנצען אידישען פאָלק, און ער וועט מוזען בעשאפען א פינאנץ-אינסטיטוט פאר אלע נויטען פון אידישען פאָלק.

מיט דער וועלט-מלחמה פערענדיגט זיך איין קאפיטעל פון דער וועלט-געשיכטע און עס וועט זיך אָנהויבען א נייע צייט אין דער ענטוויקלונג פון דער מענשהייט. כדי עס זאָל בעשאפען ווע-רען א דויערנדער פריעדען און דיא געפאהר פון מלחמה זאָל בכלל פערשווינדען, מוזען דיא לענדער פון אייראפא איבערגעבויט ווע-רען אויף דעם פרינציפ פון פרייע נאציאָנאלע דעמאָקראטיען. דיא אידעע פון דעמאָקראטיע און פרייער נאציאָנאליטעט מוזען טריאומ-פירען אין דער וועלט, אויב דיא מענשהייט זאָל בעפרייט ווערען פון די שרעקען פון קריעג, און איהרע לעבענסקרעפטען זאָלען ניט פערניכטעט ווערען אין אייביגען פעלקער-מאָרד. נאָך דער מלחמה וואקסען ארויס מעגליכקייטען פאר א פרייעם פוילען, א פערגרעסערטעם איטאליען, א פארשטארקטעם סערביען, דיא פעל-קער פון עסטרייך וועלען דארפען זעלבסט בעשטימען זייער נאציאָ-נאלען שיקזאל. אין רוסלאנד קענען די קליינרוסען, דיא ליטאָו-וויסען אָנהויבען א מעכטיגע נאציאָנאלע בעוועגונג, אין ווייטען אזיען קען זיך אויפהויבען א בעפרייטעם ארמעניען. דיא לאנד-קארטע וועט מוזען געענדערט ווערען, און א נייער גייסט פון דע-מאָקראטיע און בעפרייאונג מוז אָנהויבען שוועבען אין דער וועלט.

אזוי ווי אין דער צייט פון דער גרויסער פראנצויזישער רע-וואלוציען האָט דאס אויפגערודערטע געוויסען פון דער צייט ניט געקענט בלייבען גלייכגילטיג צו דער אידישער נויט און האָט גע-געבען אידען גערעכטיגקייט, אזוי וועט דיא אויפוואכענדע דעמאָ-קראטיע פון דער וועלט נאָך דער מלחמה בעשאפען דעם גרויסען היסטאָרישען מאָמענט פאר דיא לעזונג פון דער אידישער פראגע.

פון אידען הענגט עס יעצט אב, ווי ווייט און ווי ערנסט דער אינ-  
טערנאציאנאלער פריעדענס-קאנגרעס וועט זיך בעשעפטיגען מיט  
דער לאגע פון אידען אין דער וועלט און מיט דער אידישער נאציאָן,  
פון וועלכער דיא געשיכטע פון דער מענשליכער געוואלט-טעטיג-  
קייט האָט גערויבט דיא פרייהייט און דיא נאציאָנאלע זעלבסט-  
שטענדיגקייט. אויף דעם אינטערנאציאנאלען פריעדענס-קאנגרעס  
וועט מוזען קומען צו פעהאנדלונג אויך די אידישע פראבלעם.  
דיא רעכטליכע לאגע פון אידען אין דיא מזרח-איראפעאישע לענד-  
דער און דאס רעכט פון דעם אידישען פאָלק אויף א אידישע היים  
אין ארץ ישראל, דיעזע צוויי צווייגען פון דעם פאָליטישען אידישען  
פראָבלעם קענען אויף דעם פריעדענס-קאנגרעס אויפגענומען ווע-  
רען. דאָס הענגט אָבער אָב קודם כל פון דעם אָרגאניזירטען ווי-  
לען פון דעם אידישען פאָלק זעלבסט.

נאָך דעם אבשלוס פון דעם קריעג וועט מוזען דיא רעכטליכע  
לאגע פון אידען און דאס פראָבלעם פון דער אידישער נאציאָן קומען  
צו פעהאנדלונג אויף אויף דעם אינטערנאציאנאלען סאָציאליסטי-  
שען קאנגרעס. דער אינטערנאציאנאלער פראלעטאריאט, וועלכער  
שטעהט יעצט אויף דיא שלאכטפעלדער אין בלוטיגען ברודער-  
קריעג, וועט זיך מוזען וויעדער פעהאנדלונגען, שטארקער אין פאָלי-  
טישער מאכט און רייכער מיט בלוטיגע היסטארישע ערפאהרונגען.  
ווי דיא סאָציאליסטען אין אלע לענדער זיינען יעצט ניט צוריסען  
און צושפאלטען אין זייער האלטונג און זייער בעאורטיילונג פון  
דער מלחמה, מוזען זיי דאָך באלד ארויפטרעטען אויף דעם וועג  
פון איינהייטליכקייט צוליעב דעם ציעל פון סאציאלער רעוואָלוצ-  
ציאָן. דער נייער אינטערנאציאנאל קען נאָך ווערען א שטארקער  
רער פאקטאר אין דעם גאנג פון דער געשיכטע, איידער דער אינ-  
טערנאציאנאל פאר דער מלחמה. דער ערשטער נייער שריט פון  
דעם אינטערנאציאנאל וועט מוזען זיין דיא שטעלונג צו אלע  
נאציאָנאלע פראבלעמען אין דער וועלט און דיא פראקלאמירונג און  
דיא פערטיידיגונג פון דעם פרינציפ פון נאציאָנאלער פרייהייט  
און טעריטאריאלער זעלבסטשטענדיגקייט פון אלע פעלקער. אויף

דעם אינטערנאציאנאלען סאציאליסטישען קאנגרעס קען אויך ווע-  
רען אן עפענטליכע טריבונע פאר דאָס אונטערדריקטע אידישע  
פּאָלק, פאר זיינע נויטען און זיינע האַפנונגען, און דער בעשלוס  
פון אינטערנאציאנאל וועט אויך מוזען האַבען א גרויסען כח און א  
ענטשיידענדען איינפלוס אויף דעם גאנצן פון דיא געשעהענישען  
אין דער צוקונפט.

א אידישער קאנגרעס אין אמעריקא וועט האַבען אלס זיין  
אויפגאבע דיא פארמולירונג פון דיא אידישע נויטען, באגעהרונגען  
און האַפנונגען הן צו דעם אינטערנאציאנאלען פריעדענס-קאנגרעס  
און הן בנוגע צו דעם אינטערנאציאנאלען סאציאליסטישען קאנ-  
גרעס. דאָס אידישע פאָלק מוז לכתחילה זעלבסט קומען צו א קלא-  
רען בעוואוסטזיין, וואס עס באגעהרט און וויל און אין וועלכען אופן  
עס וויל בילדען און געשטאלטען זיין צוקונפט. דיעזע פאדערונגען  
וועלען דירעקט אָדער אינדירעקט געפינען זייער אויסדרוק אויף  
דעם פריעדענס-קאנגרעס אזוי ווי אויף דעם סאציאליסטישען אינ-  
טערנאציאנאל.

פאר דעם פריעדענס קאנגרעס וועט אן אמעריקאניש-אידישער  
קאנגרעס קענען יעדענפאלס פארבריינגען זיינע בעשליסען און פאָ-  
דערונגען דורך דיא פערמיטלונג פון דער אמעריקאנער דעלעגאציאָן.  
א קאנגרעס פון דעם אמעריקאנער יודענטום וואלט געוואָרען א גע-  
נוג בעדייטענדער פאליטישער און געזעלשאפטליכער פאקטאָר אין  
אמעריקא גופא, דאס דיא אמעריקאנער רעגירונג וואלט פערטרע-  
טען זיינע ווינשען און בעשליסען, אָדער ווייניגסטענס דאס מיני-  
מוס פון זיינע ווינשען און בעשליסען בנוגע צו דער לאנע פון אידען  
אין דיא מזרח-אייראפעאישע לענדער און בנוגע צו ארץ ישראל.  
דיא בעשליסען פון א אידיש-אמעריקאנישען קאנגרעס וואלטען  
צום ערשטען מאָל אויפגעקלערט דיא עפענטליכע מיינונג פון דער  
גאנצער וועלט וועגען דיא נויטען און דיא פאדערונגען פון דעם  
אידישען פאָלק און וואלטען געקענט ווערען אין א בעשטימטען מאס  
דער אויסגאנגספונקט פאר דיא דיסקוסיאן וועגען דער אידישער  
פראגע אויף דעם פריעדענסקאנגרעס.

אָבער מעהר איידער דער אמעריקאניש-אידישער קאָנגרעס  
וועט קענען אויסדריקען דיא ווינשען און האָפנונגען פון דעם אי-  
דישען פאלק פאר דעם פריעדענס-קאנגרעס וועלען זיינע בעשליסען  
האָבען א ווערטה און א בעדייטונג פאר דעם סאָציאליסטישען  
אינטערנאציאָנאַל, וועלכער וועט מוזען נעהמען א גערעכטע און  
זיכערע שטעלונג צו דער איבעראנדערשונג פון דער אייראפעאישער  
לאַנדקארטע און וועט פראקלאמירען דעם פרינציפ פון נאציאנאלער  
פרייהייט און טעריטאָריעלער אונאבהענגיקייט פון דיא פעלקער,  
וועט בעקומען א פיעל גרעסערע ווירקונג אויף דעם ווייטערדיגען  
גאנג פון דיא פאָליטישע געשעהעניסען, איידער פאר דער מלחמה.  
דיא בעשליסען פון אן אמעריקאניש-אידישען קאָנגרעס בנוגע צו  
דעם אידישען פראָבלעם וועלען פאר דעם אינטערנאציאָנאַל דיענען  
אלס דער קול פון דעם אונטערדריקטען אידישען פאלק. אין נאציאָ-  
נאלע פראגען האָט דיא שטימע פון פראלעטאריאט נאָר אויף אזוי  
פיעל ווערטה, אויף ווי פיעל זי איז אין איינקלאנג מיט דעם נאָ-  
ציאָנאלען באגעהר און דער האָפנונג פון דער נאציאָנאלער דעמאָ-  
קראַטיע, פון דיא ברייטע פאלקסמאסען. ביי אלע אונטערדריקטע  
פעלקער איז אויך דאָס נאציאָנאלע פראגראם פון דעם סאָציאליס-  
טישען פראָלעטאריאט אן אָבקלאנג פון דיא נאציאָנאלע שטימונגען,  
האָפנונגען און פערלאנגען פון דעם ברייטען פאלק. דיא אונאב-  
הענגיקייט פון פוילען, דיא זעלבסטשטענדיגקייט פון אַרמעניען,  
דיא קולטוריש-פראבליכע אויטאָנאָמיע פון בעהמען, פאר וועלכע עס  
האָבען זיך איינגעשטעלט דיא סאציאליסטען פון יענע לענדער,  
זיינען ווינשען און פערלאנגען, וועלכע שטראמען פון דעם פולס-  
רעדען הארץ פון יענע פעלקער. נאָר אזא אויפאסונג פון דעם  
אידישען נאציאנאלען פראבלעם מצד דעם אידישען פראלעטאריאט,  
וועלכע שטימט איבעריין מיט דיא ווינשען און האָפנונגען פון  
ברייטען פאלק, האָט א אינווענדיגע בערעכטיגונג און א היסטאָרי-  
שען ווערטה. דיא פאדערונגען פון א דעמאָקראטיש אויסגעקליבע-  
נעם אידישען קאָנגרעס אין אמעריקא בנוגע צו דעם אידישען פאלק  
וועלען מוזען ווערען דיא גרונדלאגע פאר אן ערנסטע נאציאָנאלע  
פראגראם פון דעם אידישען סאָציאליזם. נאָר דיא נאציאָנאלע



ווינשען, וועלכע שטראמען פון דיא מאטעריעלע און גייסטיגע נוי-  
טען און דיא היסטארישע האַפנונגען פון פאלק און וועלכע וועלען  
אבקלינגען אין דעם נאציאנאלען פראגראם פון דעם אידישען פרא-  
לעטאריאט, וועלען קענען האַבען פאר דעם סאָציאליסטישען אינ-  
טערנאציאנאל אן אלגעמיינעם ווערט און היסטארישע זיכערקייט.  
נאָר א זעלכע אמת'ע און אויפריכטיגע נאציאנאלע פראגראם  
פון דעם אידישען פראלעטאריאט וועט אויף דעם סאָציאליסטישען  
אינטערנאציאנאל ארויפלעגען א חוב בנוגע צו דעם נאציאנאלען  
שיקזאל פון אידישען פאלק.

א אידישער קאנגרעס אין אמעריקא, וועלכער זאָל צונויפגע-  
רופען ווערען אין יעצטיגען קריטישען מאָמענט, וועט בעקומען א  
גרויסע געזעלשאפטליכע און פאָליטישע בעדייטונג, הן אין דעם  
אידישען פאלק גופא, און הן אויף דעם פריעדענס-קאנגרעס און  
דעם סאָציאליסטישען אינטערנאציאנאל. צום ערשטען מאָל אין  
דער געשיכטע פון גלות וועט דאס גאנצע אידישע פאלק זיך אָנהוי-  
בען צו ארגאניזירען, וועט ארויסטראגען זיין אורטייל מכה זיך  
זעלבסט, וועט בעקלערען זיינע נויטען, וועט פארמולירען זיינע  
ווינשען און האַפנונגען, און וועט דערהויבען זיין אונטערדריקטען  
קול, וועלכער וועט געפינען זיין אבקלאנג אין דעם געוויסען פון דער  
אינטערנאציאנאלער דעמאָקראטיע.

## 2.

דער אידישער קאנגרעס אין אמעריקא וועט זיך פראקלאמירען  
אלס דיא אידישע פערטרעטונג, וועט פארמולירען פאר דאס אידי-  
שע פאלק און דיא אויסערע וועלט דיא ווינשען און באגעהרונגען  
פון דעם אידישען פאלק און וועט אָנהויבען בעשאפען דיא אינ-  
סטיטוטען און אנשטאלטען פאר דעם היסטארישען ווידער-בוי פון  
דעם אידישען לעבען.

וואס זיינען דיא פאדערונגען פון דעם אידישען פאלק פאר דער  
נייער עפענטליכער מיינונג, פאר דעם דערוואכענדען געוויסען פון

דיא פֿעלקער ? דיא ערשטע פאדערונג איז דיא בירגערליכע גלייכ־  
 בערעכטיגונג פון אלע אידען אין אלע לענדער. דיא בערויבונג פון  
 דיא פאליטישע רעכט פון אידען שטאמט פון דער מיטעלאַטערלי-  
 כער בארבראיי און דעם קאמפף פון דיא רעאקציאנערע כחות געגען  
 דיא פרייע און פראגרעסיווע אין דער מאָדערנער צייט. געגען  
 דיעזע בירגערליכע רעכטלאזיגקייט פון אידען דארף האָס אידישע  
 פאָלק אויפהויבען דעם קול פון פראטעסט און דערוועקען דיא  
 עפענטליכע מיינונג פון דער וועלט געגען דיעזען אונרעכט. עס  
 שטימט ניט מיט דעם גייסט פון דער צייט און דעם דעמאָקראטי-  
 שען כאראקטער פון דיא היינטיגע מלוכות, דאָס א קליין פאָלק  
 פון א מינאריטעט זאָל צוליעב זיין רעליגיאן, זיין ראסע, זיינע  
 אייגענטימליכקייטען בערויבט ווערען פון דיא אלגעמיינע מענשען-  
 רעכט. דיא רעכטלאזיגקייט פון אידען איז א דונקעלער פלעק אויף  
 דעם געוויסען פון דער גאנצער ציוויליזירטער מענשהייט. פון דער  
 טריבונע פון א אידישען קאָנגרעס מוז זיך דערהערען דיא פראטעסט-  
 טירענדע שטימע פון דעם אידישען פאָלק און זיין אויפרופ צו דער  
 מענשהייט.

אלע טענות פון דיא שונאים פון אידען און דיא וויסענשאפט-  
 ליכע אנטיסעמיטען, דאס דיא אידען קענען אונטער גלייכערעכ-  
 טיגונג פארנעמען דאס לאנד און ווערען א הערשענדער עלעמענט  
 אין דער געזעלשאפט, זיינען ווערטלאָז און אונבערעכטיגט. דער  
 הבה נתחכמה פון דיא שונאים פון אידען איז א פערברעכערישע  
 פערגעוואלטונג פון דער מאיאָריטעט געגען דיא פרעמד־נאציאָנאלע  
 מינאריטעט, אויס ניעדערטרעכטיגען שרעק און קנאה פאר דער  
 העכערער סאציאלער און קולטורעלער קוואליטעט פון דעם אידי-  
 שען פאָלק. דיא היינטיגע געזעלשאפט, וועלכע איז אויפגעבויט אויף  
 אינדיווידועלע קאָנקורענץ און אויף געגענזייטיגען קאמפף, האָט  
 ניט קיין רעכטלאזיגקייט פון א פאָלק, ווייל עס האָט שטארקערע כחות  
 ליכע רעכטלאזיגקייט פון א פאָלק, וועלכע איז אויפגעבויט אויף  
 און מעגליכקייטען אויף דעם פעלד פון אינדיווידועלער קאָנקורענץ.  
 געגען דיעזען אונרעכט בנוגע צום אידישען פאָלק, וועלכעס איז א

שפאט און געלעכטער פון דער גאנצער קולטור, מוז דאס ארגאניז-  
זירטע אידישע פאלק אויפהויבען זיין שטים און מוז מוטיג און  
זיכער פאדערען פון אלע דעמאָקראטישע פעלקער אזוי ווי אויך פון  
דעם אינטערנאציאָנאלען סאָציאליזם אמת און גערעכטיגקייט.

דאס אידישע פאלק איז אבער נישט נאָר א מחנה אידען, וועלכע  
האָט זיך נאָך נישט אויפגעלעזט אין דער ארומיגער וועלט, עס איז  
א פאלק מיט א נאציאָנאלען אנבליק, מיט נאציאָנאלע אינטערעסען  
און טיעף פערבאָרגענע נאציאָנאלע האַפנונגען, וועלכע האָבען זייערע  
ווארצלען אין דיא נויטען פון לעבען און דיא היסטאָריש-קולטורעלע  
אוצרות פון דער נאציאָן. דאָס אידישע פאלק אין גלות וויל אָנ-  
האלטען און ווייטער אויסבילדען זיין נאציאָנאלען לעבען, ווייטער  
וועקען זיין נאציאָנאלע ענערגיע, ווייטער ענטוויקלען זיין שעפפער-  
רישען נאציאָנאלען גייסט. עס טרייבען דערצו דיא פארמען פון  
דעם געגענווארטענע לעבען, אקוהאט ווי אלע בעהאלטענע כחות  
פון פאלק, וועלכע שאפען און בעשטימען דיא צוקונפט. גראד אין  
דער מאָדערנער צייט, ווען דיא פאלקסמאסען זיינען אריינגעצויגען  
געוואָרען דורך דעם סאציאליזם אין דאָס פאליטישע און קולטורע-  
לע לעבען און דער ציוניזם האָט אָנגעהויבען וועקען ביים אידישען  
פאלק דעם העכסטען נאציאָנאלען ווילען, אין דער מאָדערנער צייט  
האָט זיך ביי אידען אָנגעהויבען צו שטארקען דער רצון צו ענט-  
וויסלען אייגענע נאציאָנאלע לעבענס-פארמען אין גלות. אומערום  
איז ארויסגעוואקסען דאס פערלאנגען צו אָרגאניזירען דיא אידישע  
געמיינדען אויף דעמאָקראטישע יסודות, צו ענטוויקלען א פראגרע-  
סיווען נאציאָנאלען קולטורלעבען אין פאלק, איינצופיהרען העב-  
רעאיש און לערנען אידיש אין דיא שולען און דערהויבען זיי צו  
דער מדרגה פון קולטורעל-נאציאָנאלע שפראכען אין דער שולע און  
אין לעבען. גראד צווישען דיא פאלקסמאסען און דעם פראלעטא-  
ריאט איז בעזונדערס דערוואַכט געוואָרען דער באגעהר נאָך א נא-  
ציאָנאלען לעבען, וועלכער האָט זיך אויסעדריקט אין דער פאדע-  
רונג פון נאציאָנאלע רעכט פון דער מלוכה ביז צו דעם פונקט  
פון נאציאָנאלער אויטאָנאָמיע.



דיא ענטשיידונג וועגען דעם אינהאלט פון א אידישער נא-  
 ציאָנאַל-קולטורעלער אויטאָנאָמיע אין גלות, וועגען איהר מעגליכ-  
 קייט אָדער אונמעגליכקייט, דארף איבערגעלאזען ווערען דער צו-  
 קינפטִיגער ענטוויקלונג. א געוויסער סכום פון נאציאָנאַלע רעכט  
 און פרייהייטען דארף אבער יעצט שוין גאראנטירט ווערען צו דיא  
 אידען פון רוסלאַנד, פוילען, עסטרייך, רומעניען, דיא באלקאן-  
 לענדער, אומערום וואו אידען פיהרען אן אייגענארטיגען נאציא-  
 נאלען לעבען. זיי דארפען האָבען דאָס רעכט און דיא מעגליכקייט  
 צו ארגאניזירען דיא אידישע געמיינדע אויף דעמאָקראטישע  
 יסודות, און דיעזע געמיינדע דארף אפשר אויך בעקומען א צוואנגס-  
 האראקטער, אזוי ווי דיא אידישע געמיינדע אין דייטשלאַנד. דיא  
 אידישע געמיינדע וועט ארייננעהמען אין דעם קרייז פון איהר  
 ארבייט פערשיעדענע טעטיגקייטס-צווייגען, נאציאָנאַלע, קולטורע-  
 לע, סאציאַל-פילאַנטראפישע, אין וועלכע דיא אידישע בעפעלקער-  
 רונג נויטיגט זיך. קלובען, נאציאנאַל-קולטורעלע פעראיינען צוליעב  
 פערברייטונג פון נאציאנאַלער בילדונג, קראנקען-הייווער, אונטער-  
 שטיצונגס-אנשטאלטען, שטאָדטישע קיכען, לייה-קאסען, קאָאָפּע-  
 ראטיווע הייווער, ערציהונגס שולען א. ז. וו. דאָס זיינען מעגליכע  
 טעטיגקייטען פאר אידישע געמיינדען לטובת פון דער ברייטער  
 פאלקסמאסע. דערצו מוזען אבער אידען האָבען ברייטע נאציאָ-  
 נאלע רעכט, וועלכע זאָלען זיי גאראנטירען דיא פרייהייט פון  
 שפראך און נאציאנאַלע אייגענארטיגקייט און דיא מעגליכקייט צו  
 אָרגאניזירען דיא געמיינדע.

אן אמעריקאנער-אידישער קאָנגרעס האָט נאָך אן אנדער פאָר-  
 דערונג, וועלכע איז מעהר נוגע צו אמעריקא איידער אייראפא, און  
 דאָס איז דיא פאדערונג פון פרייער איינוואנדערונג פאר אלע פעל-  
 קער און ממילא פאר אידען. פרייע איינוואנדערונג אין אמעריקא  
 איז א לעבענס-נויטווענדיגקייט פאר דאס אידישע פאלק, אפילו ווען  
 עס זאָל בעקומען פאָליטישע גלייכבערעכטיגונג אין אלע לענדער.  
 בפרט אָבער ווען דער רוה פון אידען פאר בירגערליכע רעכט און  
 מערום איז דערווייל נאָך א מאָדאלישער פראטעסט, א אויפרוה

צו דער מעגשהייט, צו דעם געוויסען פון דיא פרייע פעלקער. נאָך  
 דעם קריעג, ווען עס קען זיך אָנהויבען א נאציאנאלע אויפלעבונג  
 און איבערבויהונג אין פוילען, רוסלאַנד, עסטרייך, רומעניען, אויף  
 דעם באלקאן, וועלען זיך נאָך פארשארפען דיא געגענוצען צווישען  
 דיא פרעמדע סביבות און דיא אידען. דער עקאָנאָמישער און  
 סאָציאלער דרוק אויף אידען אין מזרח־איראפא, בעזונדערס דער  
 באיקאט, וועלען ווערען א מעכטיגער וואפען אין דיא הענד פון דיא  
 ארומיגע פעלקער געגען אידען. אפילו אויב אונטער דעם איינ־  
 פלוס פון דיא דעמאָקראטישע מלוכות און אונטער דער ווירקונג  
 פון דעם אינטערנאציאָנאלען סאָציאליזם זאָל אין א געהויבענעם  
 היסטאָרישען מאָמענט פראקלאמירט ווערען דיא בירגערליכע  
 גלייכבערעכטיגונג פון אידען, וועט אבער דער סאָציאלער און עקאָ-  
 נאָמישער געגענוזאץ געגען זיי ניט פאלען, נאָך פערקעהרט, שטייגען.  
 דיא אויסוואנדערונג אין אמעריקא, וועלכע געהט יעצט אפילו אָן  
 פון פרייען גאליציען לפי ערך אין א גרעסערער פראפארציאן איידער  
 פון דעםפאָטישען רוסלאַנד, וועט געכער ווערען גרעסער איידער  
 קלענער. יע, עס איז לייכט מעגליך, דאס דיא מאסען־אויסוואנ-  
 דערונג וועט ווערען דיא איינציגע רעטונג פאר אידען, אויב דער  
 גאנג פון דער געשיכטע וועט נעהמען אן אנדער ווענדונג, און  
 דער נאציאָנאלער קאמפף און געגענוזאץ וועט ווייטער פלאקערן אין  
 דיא מלוכות. דער אידישער קאָנגרעס וועט מוזען אויפהויבען זיין  
 קול פאר דיא פרייע איינוואנדערונג אין אמעריקא, אין נאָמען פון  
 דעם פרינציפ בכלל און אין נאָמען פון דיא לעבענסנויטען פון דער  
 אידישער וואנדערנדער פאלקסמאסע. דיעזער רוף פאר פרייע איינ-  
 וואנדערונג איז אין גייסט פון דיא דעמאָקראטישע פרינציפען און  
 מלוכה־אידעען, אויף וועלכע דער אינטערנאציאָנאלער פריעדענס-  
 קאָנגרעס וועט זיך מוזען שטיצען אין אלע זיינע דיסקוסיאנען און  
 בעטראכטונגען. פרייע איינוואנדערונג איז אָבער אן אלטער פרינ-  
 ציפ פון אינטערנאציאָנאלען סאציאליזם, א פרינציפ, וועלכער איז  
 אָבער אין דיא לעצטע יאהרען דורך פראקטישע ארכייטער־פאליטיק  
 און נאָכיאָגען נאָך פארלאמענטארישער מאכט און ארכייטער־שטי-  
 מען אָבעשוואכט געוואָרען אין דעם אמעריקאנעם סאָציאליזם.

דערפאר איז דאָס א דאָפעלטע נויטווענדיגקייט און א דאָפעלטער  
חוב זייטענס א אידישען קאָנגרעס ארויסצושטעלען דיא פאדערונג  
פון פרייער איינוואנדערונג.

עס בלייבט אבער נאָך דיא גרעסטע און היסטאָריש וויכטיג-  
סטע פאדערונג, וועלכע א אידישער קאָנגרעס דארף מאכען פאר  
דער גאנצער וועלט און בעזונדערס פאר דעם סאציאליסטישען  
אינטערנאציאנאַל, און דאס איז דיא בעגרינדונג פון א פרייער  
אידישער נאציאן אין ארץ ישראל. בירגערליכע גלייכערעכטיגונג,  
נאציאנאלע רעכט, פרייע איינוואנדערונג זיינען נויטיג פאר אידען,  
זאָלאנג דאס אידישע פאָלק איז אין גלות, זאָלאנג עס איז א צווייטע  
און צושפרייטע נאציאנאלע מינדערהייט צווישען פרעמדע און  
פיינדליכע פעלקער. דאס אידישע גלות-פאָלק דארף פאָדערען  
פרייהייט און גערעכטיגקייט פון דער וועלט. אָבער דיא גרעסטע  
היסטאָרישע שקלאפעריי און היסטאָרישע אונגערעכטיגקייט איז  
דער גלות זעלבסט. דער גלות איז דיא אורזאכע פון דער אייביגער  
אידישער נויט, פון דער אייביגער סתירה צווישען דער וועלט און  
דעם אידישען פאָלק, פון דעם אידישען פראָבלעם, וועלכעס געפינט  
ניט קיין לעזונג אין דער וועלט. ווען עס זאָל אפילו געגעבען ווע-  
רען צו אידען רעכט און גערעכטיגקייט אין דער גאנצער וועלט,  
האָט דאָס אידישע פאָלק זיך דאָך ניט אויפגעהויבען צו דער  
מדרגה פון א פרייען און זעלבסטשטענדיגען פאָלק און עס שטעהט  
דאָך אין זיין גאנצען לעבען ביי דעם אבגרונד פון אייביגע געגענוע-  
צען און טראַגישע ווידערשפּרוכען. בירגערליכע גלייכערעכטי-  
גונג פאר אידען אין גלות זיינען נאָר מעגליך, ווען דיא אידישע נא-  
ציאן זאָל האָבען אן אייגענע היים אין ארץ ישראל. דיא  
בעשאפונג פון א פרייער אידישער נאציאן איז דיא גערעכטעסטע  
און פראגרעסיווסטע לעזונג פון דער אידישער פראָגע, דיא לעזונג,  
וועלכע איז אין איינקלאנג מיט דעם דעמאָקראטישען און נאציא-  
נאלען פרינציפ אין דער געשיכטע און מיט דיא גרונדאידען פון  
דעם אינטערנאציאנאלען סאציאליזם.

עס זיינען אבער אויך פאראן אונמיטעלכארע סאציאל-עקאָנאָ-

מישע נויטען, אויף וועלכע א מאסען-קאלאניזאציע אין פאלעס-טינא, סיריע, מעסאפאטאמיע, איז א ענטפער און וואס דערפאר מוז דיא מאסען קאלאניזאציע פון ארץ ישראל יעצט שוין ווערען א וויכטיגער טייל פון דער אידישער רעאלפאליטיק. דער נצחון פון דער דעמאקראטישער אידעע אין דער וועלט נאך דער מלחמה און דיא פערשטארקונג פון דעם אינטערנאציאנאלען סאציאליזם קענען געבען דעם אידישען פאלק אין דער וועלט א גרויסע מאָראַ-לישע שטייג, בשעת פאקטיש זאל זיך דיא לאגע פון אידען, וועלכע הענגט אָב פון סאציאלער, נאציאנאלער, עקאנאמישער און קולטור-רעלער קאנקורענץ נאך פארשארפען. בעזונדערס אָבער ווען דיא פרייע איינוואנדערונג אין אמעריקא זאָל דאָך בעשרענקט ווערען דורך פערשיעדענע סבות, אזוי דאָס דיא לעצטע עקאנאמישע הילף פאר אידען וועט פערשווינדען. דיא מאסען-איינוואנדערונג און קאלאניזאציע פון ארץ ישראל זיינען דערפאר ניט נאָר א פאָלי-טישער, סאציאלער און נאציאנאלער שטערן אויף דעם דונקלען הי-מעל פון דער גלות-עקסיסטענץ, נאָר זיא קען אויך ווערען שוין יעצט א גרויסע סאציאל-עקאנאמישע ערלעזונג און דערהויבונג פאר דיא אידישע פאלקסמאסען.

וויא דיא וועלט-מלחמה זאָל זיך ניט ענדיגען, וועט זיך אונטער אלע פעלען אָנהויבען אין מערב-אזיען אן עפאָכע פון פאָליטישען און עקאנאמישען פראגרעס. אין פאלעסטינא, סיריע, מעסאפא-טאמיע קענען זיך עפענען גרויסע קאלאניזאציאנס-מעגליכקייטען פאר מיליאנען מענשען. יענע געגענדען פון מערב-אזיען קענען ערנעהרען צעהנדליגע און צעהנדליגע מיליאנען מענשען, ווען קא-פיטאל און ציוויליזאציע זאָלען דאָרט בעשאפען דיא נויטיגע פאר-בעדינגונגען פאר איינוואנדערונג און קאלאניזאציע. שוין פאר דער מלחמה, בשעת דאס לאנד איז נאך געווען פאָליטיש אונזיכער, האָבען אָנגעהויבען איינצואוואנדערן אין דיא לעצטע יאָהרען אין פאלעסטינא טויזענדע אידען פון פערשיעדענע קלאסען. עס איז אָנגעגאנגען אין ארץ ישראל א פיעבערהאפטע קאלאניזאציאנס טעטיגקייט און קולטור-ארכייט, בשעת דיא פאָרבערייטונגען און דיא אָרגאניזאציע פון אידען אין אלע לענדער צוליבע קאלאניזא-

ציאָן אין פאלעסטינא זיינען פאריינס געשטיעגען. נאָך דער מלחמה וואלטען הונדערטער טויזענדע אידען א יאָהר געקענט איינ-וואנדערן אין פאלעסטינא און מעסאפאטאמיען, דארט איבערגעהן צו פראָדוקטיווער ארבייט, דארט בעשאַפּען סאָציאַל העכערע קאָאָ-פּעראַטיווע פארמען פון לאַנדווירטשאַפּט און אינדוסטריע און דערוועקען אַן אָריגינעלע שעפּפּערישע אידישע קולטור. ניט נאָר אין פּערבינדונג מיט דער אידעע פון א זעלבסטשטענדיגער אידי-שער נאַציאָן נאָר פון שטאַנדפונקט פון דיא מאטעריעלע און גייס-טיגע אינטערעסען פון דעם אידישען פאָלק אין דער געגענווארט שוין, האָט אזא מאַסען-קאָלאָניזאַציאָן פון אידען אין פאַלעסטינא דעם העכסטען סאציאלען ווערט. א אידישער קאָנגרעס וועט דער-פאר מוזען פראקלאמירען דיא פאדערונג פון דעם אידישען פאָלק אויף א היים אין ארץ ישראל. און אפשר וועט דוקא דיעזע פאדע-רונג פון דעם אידישען קאָנגרעס, וועלכע וויל פערמיידען דיא געגענ-זעצען און סתירות צווישען אידען און דער ארומיגער וועלט און געבען דער אידישער געשיכטע א נייע ווענדונג, אפשר וועט דיעזע פאָדערונג געפינען דעם אויפריכטיגסטען און טיעפסטען אבקלאנג ביי דער גאנצער פראגרעסיווער מענשהייט.

א קאָנגרעס פון דיא אמעריקאנער אידען, ווארום דערווייל קען זיך נאָר האנדלען וועגען אזא קאָנגרעס, וועט אלזא פארמולירען דיא פערשיעדענע אידישע נויטען, וועט ארויסשטעלען דיא פאדע-רונגען פון דעם אידישען פאָלק פאר דער גאנצער וועלט און אפער-לירען צו דעם געוויסען פון דער אייראפעאישער דעמאָקראטיע און דעם אינטערנאַציאָנאַלען סאָציאַליזם. צום ערשטען מאָל אין דער געשיכטע פון דעם אידישען גלות וועט דערקלינגען דער צארניגער און מוטיגער קול פון דעם אונטערדריקטען אידישען פאָלק אין דער וועלט. אויב א נייער פרינציפ פון גערעכטיגקייט, פרייהייט, פריעדען, נאַציאָנאַלער אונאַבהענגיגקייט און דעמאָקראטיע ווערט פראָקלאַמירט אין דער וועלט, דאן מוז דיעזער פרינציפ זיין אַן אַלגעמיינער, א אוניווערסעלער, מוז ער אָנגעווענדעט ווערען אויף אלעס, וואס טראגט דעם עבענבילד פון א אונטערדריקטען פאָלק אין דער געשיכטע. אויב דער נייער פרינציפ פון בעפרייאונג אין



גערעכטיגקייט וועט אויסלאזען דאס מערקווירדיגע אידישע פאלק, וועט איהם ניט געבען קיין גערעכטיגקייט אין דער וועלט, דאן האָט זיך דיא וועלט ניט בענייט און האָט זיך ניט אויסגעלייטערט מאַד-ראליש אין דיא ימים פון בלוט און דיא פלאמען פון פייער, וועלכע האָבען זיך אויסגעגאסען אויף דער ערד. ליגען און עגאָאיסטישע פאלשקייט וואָלט דאן געווען דיא אייראָפּעאישע דעמאָקראטיע, דער סאָציאליסטישער אינטערנאציאָנאַל, דיא ווערטער פון בע-פרייאונג און גערעכטיגקייט אין דער וועלט, ווען דעם אידישען פאלק ווערט ניט געבראכט קיין בעפרייאונג און ניט געגעבען קיין גערעכטיגקייט. דאס אנצוזאנען דער וועלט און ארויסצופאדערען דיא מענשהייט צו א תשובה פאר דיא טויזענדפאכע נויט און דאס לייד פון דעם אלטען פאלק ישראל, אט דאָס איז דער זין און דער ווערט פון א אידישען קאָנגרעס אלס א גרויסע אידישע דעמאָנ-סטראַציאָן פאר דער גאנצער מענשהייט.

### 3.

א אידישער קאָנגרעס אין אמעריקא קען ווערען דער גרונדשטיין פאר א שפעטערדיגען אלוועלטליכען אידישען קאָנגרעס, פאר א שטענדיגער אידישער פערטרעטערשאַפט, וועלכע זאָל אָנפיהרען און לייטען אלע אידישע נאציאנאלע אנגעלעגענהייטען. דיא אידישע פראגע שטעהט ניט פאר דעם סוף פון איהר לעזונג, נאָר פאר דעם אָנהויב, און דיא מאטעריעלע און גייסטיגע נויטען פון פאלקסלעבען וויקלען זיך אלץ מעהר פאנאדער און פאָדערן ענטפער און הילף. פערטרעטען דאָס אידישע פאלק, רעדען אין זיין נאָמען, פיהרען זיין פאָליטיק, אָרגאניזירען עס, דערהויבען עס, בעפרייען און איבער-בויען זיין גאנצעס לעבען, קען ניט א זעלבסטגעקרוינטע גרופע פון שתדלנים, א פארטיי, א שטרעמונג, אן אָרגאניזאציאָן, נאָר דאָס ארגאניזירטע פאלק זעלבסט דורך זיינע דעמאָקראטיש אויסגעקלי-בענע פערטרעטער און זיינע פון פאלק קאָנטראָלירטע אנשטאלטען און אינסטיטוטען.

דער ערשטער אידישער קאָנגרעס אין אמעריקא וועט בעווייזען, אויב דער אידישער שיקזאל קען ווירקליך שוין אנפערטרויט ווערען

דעם אידישען פּאָלק גופא. דער אידשער סנהדרין, וועלכען נאָפּאָ-  
לעאן האָט צונויפגערוּפּען מיט הונדערט יאָהר צוריק, האָט פּערליי-  
קענט דיא אידישע נאציאָן און האָט פארדעקט מיט שאַנדע דיא  
אידישע געשיכטע. אין יענעם אידישען קאָנגרעס האָט גובר געווען  
דער קלאסען-אינטערעס פון דער אידישער אסימילאציאָנס-בורזשוא-  
אזיע פון מערב-אייראפּא, וועלכע האָט פארביטען דיא אידעאלען  
פון דער אידישער נאציאָן און דיא גייסטיג-מאָראַלישע ווערטען פון  
יודענטום אויף דעם טאָפּ לינזען פון פאָליטיש-בורזשואנער גלייכ-  
בערעכטיגונג. דער אידיש-אמעריקאנישער קאָנגרעס וועט ערשט  
דארפּען אָבעכען דיא פּראָבע, אויב אַן אַלגעמיינליכע אידישע אָר-  
גאניזאציאָן יעצט קען אָנפיהרען דאס אידישע פאָלק און דערפיהר-  
רען דיא אידישע געשיכטע צו איהר העכסטען גלאַנץ. דיעזע  
פּראָבע וועט זיין דיא שטעלונג פון דעם קאָנגרעס צו ארץ ישראל,  
צו דער נאציאָנאלער ווידעראויפּלעבונג פון אידישען פּאָלק. ווארום  
אזוי וויא דער מאָראַלישער ווערט פון דעם איינצעלנעם איד לעגט  
אין זיין טרייקייט צו זיין פאָלק און אין דעם מוט פון זיין אייגע-  
נער אינדיווידואליטעט, אזוי קענען דער סאציאלער ווערט און דיא  
לעבענספּעעהיגקייט פון יעדער אידישער שטרעמונג און ארגאניזא-  
ציאָן געמאָסטען ווערען נאָך דער קראַפט און דער אויפריכטיג-  
קייט, מיט וועלכער זי האָפט און באַנעהרט א נייע אידישע צוקונפט.

עס איז דערפאר אונמעגליך, דאָס א אידישער קאָנגרעס אין  
אמעריקא, וועלכער וועט זיך צונויפקומען אין יעצטיגען אויגענ-  
בליק דורך דעמאָקראטישע וואהלען, וועט ניט שטעהן אויף זיין  
הויכקייט בנוגע צו דעם אידישען פראבלעם. זאבאלד דער אידי-  
שער קאָנגרעס וועט פראקלאמירען זיין ווילען צו קריגען א היים  
פאר'ן אידישען פּאָלק אין ארץ ישראל, וועט ער דערמיט שוין ווע-  
רען דער ערשטער גרונדישטיין פאר דיא ארגאניזירונג פון דער  
גאנצער אידישער נאציאָן.

דער קאָנגרעס דארף צונויפגערוּפּען ווערען אויף דעם יסוד  
פון פרייע דעמאָקראטישע וואהלען. אין יעדער שטאָדט פון אמע-  
ריקא דארפּען זיך ארגאניזירען קאָנגרעס-קאָמיטעטען, וועלכע זאָלען  
דורכפיהרען דיא וואהלען און בעשאפּען דערווייל דיא מיטעל פאר

דיא אָרגאניזאציען. א בעשטימטע צאהל איינוואהנער זאָלען שיי-  
קען איין פערטרעטער צום קאָנגרעס, א חוץ דעם זאָלען דיא פער-  
שיעדענע נאציאָנאַלע ארגאניזאציען קענען שיקען פערטרעטער  
צום קאָנגרעס. דיא וואהלען זאָלען אומערדום דורכגעפיהרט ווערען  
אין איין צייט, א מאָנאט פאר דער פערזאמלונג פון קאָנגרעס.

נאָכדעם ווי דער קאָנגרעס וועט פעסטשטעלען דיא גרונד-  
יטודות פון דער אידישער נאציאנאלער פאָליטיק, וועט פראקלאמי-  
רען דיא פאדערונגען פון דעם אידישען פאָלק פאר דער וועלט, און  
וועט געפינען אויך דיא מיטלען און וועגען, ווי דיא שטימע פון אי-  
דישען פאָלק זאָל דערגרייכען דאס געוויסען פון דער מענשהייט,  
וועט ער קענען אויך איבערגעהן צו דער קאנסטרוקטיווער ארבייט  
אינערהאלב פון דעם אידישען פאָלק. דער אידישער קאָנגרעס  
אין אמעריקא קען אויך בעשטימען דעם ארט און דיא צייט פון  
א קומענדען אללגעמיינען אידישען קאָנגרעס, וועלכער וועט  
מוזען צונויפגערופען ווערען ביי דער ערשטער גינסטיגער געלעגענ-  
הייט באַלד נאָך דער וועלט-מלחמה.

אין דיא וואהלען צום אידישען קאָנגרעס וועלען מעגליך ניט  
אנטייל נעהמען אלע אידען פון אמעריקא, אזוי ווי אין דיא וואהלען  
פון אלע פארלאמענטען נעהמען ניט אנטייל אלע בירגער פון א  
לאַנד. פיעלע גרופען פון אידען וועלען אפשר בעוואוסטזיניג זיין  
נעגען אזא קאָנגרעס, ווייל זיי וועלען פיהלען דיא מאכט פון דיעזער  
אָרגאניזאציע און דיא מאַראלישע התחיבות פון דעם גאנצען פאָלק  
מחים צו זיין דיא בעשליסען פון דעם קאָנגרעס. דיא אידישע אסי-  
מילירטע בורזשואזיע און אלע איהרע אבהענגיגע נאָכליפער קען  
זיך שטעלען געגען א אידישען קאָנגרעס. דיא אידישע גרויסע  
בורזשואזיע איז אסימילאטאָריש, דערשראקען, אנטניאציאָנאַל, זי  
שטערט דיא אידישע בעפרייאונג, זי שתדלנט, נוצט אויס דיא גע-  
פאלענקייט פון אידישען פאָלק פאר זיך זעלבסט, און לעגט שטענ-  
דיג ווי א שטיין אויף דעם וועג פון דעם אידישען פאָלק דורך איהר  
טעטיגקייט אזוי ווי דורך איהר שטערונג. א אידישער וועלט  
קאָנגרעס, וועלכער וועט פערטרעטען דיא ארגאניזירטע אידישע  
נאציאָן, בריינגט דיא אידישע גרויס בורזשואזיע אין א ווידער-



שפרוך צווישען איהר פרווילעגירטער שטעלונג און איהר איד־  
שער פרעמדקייט. דיא פאלשקייט און דיא אונמעגליכקייט פון  
איהר פאטריאטיזם מיט וועלכען זי פערענטפערט איהר קאפיטא־  
ליזם אויף דעם גוישען חשבון, וועלען דורך א אידישע נאציאנאלע  
וועלט־אָרגאניזאציע אַרױסטרעטען נאָך שאַרפּער און דײַטליכער,  
אידער דורך דיא גאנצע ציוניסטישע און נאציאנאלע אגיאציען.  
פון קלאסען־עגאָיזם און מאטעריאליזם וועט דיא גרויסע אי־  
דישע בורזשואזיע אויפטרעטען געגען א אידישען קאָנגרעס; פון  
טעמפּקייט און עס־הארצות קענען אפשר בעשטימטע טיילען פון  
אידישען ארבייטער קלאס זיך אויך ערקלערען געגען דעם אידישען  
קאָנגרעס. דער טראַגיקאַמיזם דערביי איז, וואָס די עזע אָבגעשטאַ־  
נענע טיילען פון פראלעטאריאט וועלען זיך בערופען אויף דעם  
סאציאליזם. גרויסע טיילען פון אידישען ארבייטער קלאס זיינען  
באמת נאך גארניט אריינגעצויגען געוואָרען אין דעם שטראם פון  
דעם סאציאליסטיש־עוואלוציאנערען געדאנקען און זיינען געבלי־  
בען ניט אָנגעריהרט פון קולטור בכלל. די עזע מאסען האָבען אבער  
אין דער עפאָכע פון דער בורזשואזער אסימילאציע אן אויפגעכאפט  
אייניגע אויבערפלעכליכע געדאנקען וועגען דער פערשווינדונג פון  
דער אידישער נאציאָן און דער ווערטל־אָזיגקייט פון דער אידישער  
געשיכטע און קולטור, און אָט די עזע בורזשואזע געדאנקען זיינען  
געוואָרען ביי זיי דער יסוד פון זייער סאציאליזם. זיי האָבען אראב־  
געווארפען פון זיך יעדע העכערע פעראנטווארטליכקייט פאר דעם  
שיקזאל פון אידישען פאָלק, און זיינען פריי געוואָרען פון דער  
ערנסטקייט און גייסטיג־מאָראלישער איידעלקייט, צו וועלכער דיא  
טרייע צוגעהעריגקייט צו דעם אלטען קולטור־פאלק ישראל איז  
מחיב דעם איד. דאס האָט גאנץ מיטגעשטימט מיט דער קולטור־  
לער געפאלענקייט און גייסטיגער אבגעשטאנענקייט פון גרויסע  
טיילען פון דער אידיש שפּרעכענדער פאלקסמאסע. בשעת אן  
די עזע אונגליקליכע מאסע האָבען זיך אָנגעהענגט דיא פסולת פון  
דער אידישער אסימילאטאָרישער אינטעליגענץ, דאמאָלס איז ענט־  
שטאנען דער בעוואוסטזיגער אסימילאטאָרישער סאציאליזם. פון  
דער זייט פון די עזע אסימילאטאָרישע כלומרשטע סאציאליסטען

קען זיין א געגנערשאפט געגען דיא ארגאניזירונג און אויפלעבונג פון דער אידישער נאציאן.

אבער ביידע שונאים פון דעם אידישען פאלק האָבען שוין לענגסט פערלארען יעדען מאָראַלישען ווערט צווישען אידען. דאס אידישע פֿאָלק האָט זיך שוין לאנג אבגעווענדעט פון זיי. אין דיא לעצטע צוואנציג יאהר פון אידישער פאלקס־פּאָליטיק, פון ציוניזם, טעריטאָריאַליזם, נאַציאָנאַליזם, פון דיא פראלעטארישע בעוועגונג גען איז דאָס פאלק געגאנגען להיפך צו דעם ווילען און דעם איינ־פלוס פון דער אידישער גרויס בורזשואזיע. דיא אידישע גרויס־בורזשואזיע האָט שוין לענגסט פערלארען איהר אמאָליגע פיהרענ־די שטעלונג צווישען אידען, און באלד וועט זיא אפשר גאר אריינ־קומען אין דיא סכנה, צו ווערען אן אבגעשיעדענער און איזאָלירטער קלאס ביי אידען אקוראט ווי ביי גוים. דער פאלשער אסימילאַטאָ־רישער סאָציאַליזם האָט זיך פאר דיא פיעלע יאָהרען פון זיין עק־זיסטענץ ארויסגעווייזען אין זיין גאנצער פארדארבליכער פארב, אלץ מעהר און מעהר ווענדען זיך אָב פון דער אסימילאַטאָ־רישע אידעאלאָגיע דיא אידישע אַרבייטער מאסע און דיא בעסערע אידישע סאציאַליסטישע אינטעליגענץ. דיעזער אסימילאַטאָרישער סאָציאַליזם פערלירט אלץ מעהר און מעהר זיין קראפט איבער דעם אידישען פראלעטאריאט און דער פאלקסמאסע, און שוין עפענט זיך א טיעפער אבגרונד צווישען איהם און דעם אינטערנאַ־ציאָנאַלען סאציאַליזם בכלל, וועלכען ער האָט ביז יעצט גענארט און פאר וועלכען ער האָט פארלוירמדעט דיא אידישע פרייהייט בעוועגונג.

א אידישער קאָנגרעס קען צונויפקומען זיך און בעקומען דעם ווערט פון א נאַציאָנאַלער ארגאניזאַציאן, ווען אפילו געוויסע דע־מאָראַליזירטע עלעמענטען פון דער אסימילאַציאן זאָלען זיין גלייכ־גילטיג און געגנעריש. דער קאָנגרעס וועט קענען פיהרען צו אן אַרגאַניזירטע אידישע נאציאָן און זיינע בעשליסען וועלען האָבען א מאָראַליש צווינגענדען חאראקטער פאר אלע אידען. דיא מעהר־הייט פון דעם אמעריקאנער יודענטום וועט זיך אנשליעסען מיט ענטוויאזם אן דיעזען קאָנגרעס. דיא אויפריכטיגע אידישע סאָ־

ציאליסטען און גרויסע טיילען פון דעם אידישען פראלעטאריאט, דיא ברייטע אידישע פאלקסמאסע, דיא בעסערע אינטעליגענץ, דיא נאציאנאל־געשטימטע טיילען פון דער אידישער בורזשואזיע וועלען שיקען זייערע פערטרעטער צו דעם ערשטען אמעריקאניש־אידישען קאנגרעס, אונטער דער אויפריכטיגער בעגייסטערונג און האַפנונג פון דער גאנצער אידישער וועלט.

דער אלוועלטליכער אידישער קאנגרעס, צו וועלכען דער אמע־ריקאניש־אידישער קאנגרעס קאן זיין א פאָרברייטונג, וועט איר בערענהמען דיא אידישע נאציאנאלע פאָליטיק אין זיינע הענד. פון דער שטארקייט און קלאַרקייט פון זיין נאציאנאל־אידישע פאָ־ליטיק וועט עס אָבהיינגען, ווען און וויא דיא ציוניסטישע אָרגאניזאציאָן מיט איהרע אינסטיטוטען זאָל ווערען א טייל אָדער א פיה־רענדער פליגעל פון דער נאציאנאלער פערטרעטערשאפט. די נאציאָ־נאלע פערטרעטערשאפט וועט קענען בעשאַפען דיא פינאנץ־אינסטיטוטען פאַר דיא ערלייכטערונג און רעגולירונג פון דער אידישער וואַנדערונג, פאַר ארץ־ישׂראל און דיא פערשיעדענע קולטור־בע־דירפניסען און נאציאנאלע ערציהונג. עס וואָלט געווען איבריג דאָ אויפצוצעהלען אלע פערספעקטיווען און מעגליכקייטען פון דער אידישער פערטרעטערשאפט. דיא אידישע נאציאָן און אלעס, וואָס איז שייך צו דער אידישען נאציאָן, זיינען דיא לעבעדיגע פראָבלעמען פון דער אידישער פערטרעטערשאפט.

עס וואָלט געמאכט געוואָרען אַן ענדע צו דעם חאָטישען צו־שטאנד אין וועלכען דאָס אידישע פאָלק געפינט זיך, און וואָס דאָס איז די ערשטע אורזאכע פון זיין טיעפער געפאלענקייט. דאָס גאנצע פאָלק וועט זיך בויגען אונטער דיא בעשליסען פון דיא פערטרעטער, וועלכע זאָלען זיין דיא פרייע בעשליסען פון פאָלק גופא. אלע אידישע אָרגאניזאציאנען און אינסטיטוטען, וועלכע האָבען ביז יעצט געפיהרט דיא אידישע פאָליטיק אונפערראנטווארטליך אויף זייער אייגענעם חשבון און לויט דעם קאפריז פון דיא רייכע בעלי־טובות, ווי דיא יק"א, דיא אליאנס איזראעליט, דיא אמעריקען דזשואיש קאָמיטע, דיא וויענער איזראעליטישע אליאנץ א. ז. וו., אָט דיעזע אלע ארגאניזאציאנען צוזמען מיט זייערע פינאנץ־

אינסטיטוטען וועלען זיך מוזען שטעלען אונטער דער אויפזיכט און דעם קאנטראל פון דעם ארגאניזירטען פאלק, ווען זיי וועלען ניט וועלען פאנאנדערייסען דעם בונד מיט דער אידישער נאציאן. פון דער אנדער זייט וועט אונמעגליך ווערען יענע הפקרות און שווינדעל, דאס דער אַבפאל פון דער אסימילאציאנס-אינטעליגענץ, וועלכער קען ניט געפינען ביי גוים קיין אָרט, זאָל קענען אויפמאלען דאָס אידישע פאָלק און דעם אידישען פראלעטאריאט פאר דעם סאָ-ציאליסטישען אינטערנאציאנאל אלס אַ פאָלק אָהן כבוד, אָהן קולטור, אָהן לעבענסווילען, וואָס דיא פאראזיטישע אסימילאציאָן און גלות-עקזיסטענץ איז זיין איינציגער היסטאָרישער אידעאַל.

דער אידישער קאנגרעס אלס איינלייטונג צו א שטענדיגער אי-דישער פערטרעטערשאפט איז דיא לאַגישע ענטוויקלונג פון דער גאנצער אידישער נאציאנאלער בעוועגונג פאר דיא לעצטע דרייסיג יאָהר. אין רוהיגערע צייטען וואָלט זיכער דיא אידישע רענעסאנס-בעוועגונג פון זעלבסט דערגאנגען צו דער אידעע און דער נויטווענד-דיגקייט פון אַן אלוועלטליכער אידישער אָרגאניזאציאָן. אין ציוניזם און נאָך מעהר שפעטער אין טעריטאָריאליזם איז שוין געלעגען בעהאַלטען דער געדאַנקען פון אַן אלוועלטליכער אידישער אָרגאני-זאציאָן. אונטער דעם דרוק פון דער בלוטיגער נויט איז דייעזע אי-דישע אלוועלטליכע ארגאניזאציאָן געוואָרען יעצט אונפערמיידליך. דאָס אידישע פאלק מוז געפינען דעם וועג צו זיין נאציאנאלען אחדות. פון מענשליכען שטויב דארפן מיר ווערען יעצט א פער-אייניגטע נאציאָן. אַ פרייעם, פעראייניגטעם פאָלק, וועלכעס זאָל האָבען דיא גבורה צו אַן ערלעזענדער טהאַט. אין שטורם און פייער ווערט געבארען דייעזעם פעראייניגטע אידישע פאלק, אין עס-ווערט צוזאַמענגעהעפּטעט דורך דאס פערגאסענע בלוט פון אונזערע ברי-דער און קינדער אויף אלע שלאכטפעלדער פון דער ערדקוגעל. אין דער אייניגקייט לייעגט אונזער מאכט. פון דעם פעראייניגטען געדאַנקען צו דעם פעראייניגטען רצון און דער פעראייניגטער טהאַט!





## אויסגאבען פון ביילדונגס קאמיטעט.

ביז יעצט ערשיענען :

- חיים ליעבערמאן. דאס פראבלעם פון אידישער ער-  
ציהונג ..... 8 סענט
- י. ל. פריץ. דער דין תורה מיט'ן ווינד ..... 5 סענט
- ש. אג-סקי. אידישע גרים אין היינטיגען רוסלאנד ..... 8 סענט
- יצחק אייזיק הורוויץ. די אימיגראציע און די ארביי-  
טער פראגע ..... 3 סענט
- דר. נ. סירקין. אידישער קאנגרעס אין אמעריקא ..... 4 סענט

---

אין פאָרבערייטונג:

- חיים ליעבערמאן. דאס פראבלעם פון פאלקס ביילדונג
- ש. שאפירא. ווי און וואס צו לעזען.
- ב. צוקערמאן. אידישע ארבייטער פראבלעמען אין אמעריקא.



Received from .....

For .....

\$ .....

DOWN TOWN HOME FOR THE AG  
דאָנטאָן פארשטאָט

Received from .....

For .....

\$ .....









